

سلطنتوں کا عروج (The Rise of Empires)

عوام کے بغیر کوئی ملک نہیں بن سکتا اور ملک کے بغیر کسی حکومت کا تصور ممکن نہیں۔

—’ارتھ ساسٹر‘ از کوٹلیہ

شکل 5.1: بہار میں واقع برابر کی پہاڑی میں چٹانوں کو تراش کر بنایا گیا ایک غار



4781CH05

1. سلطنت کیا ہے؟
2. سلطنتوں کا عروج کیسے ہوا اور انہوں نے ہندوستانی تہذیب کو کس طرح شکل عطا کی؟
3. مملکتوں سے سلطنتوں تک کی تبدیلی میں کون سے عوامل مددگار بنے؟
4. چھٹی سے دوسری صدی ق م میں زندگی کیسی تھی؟


اہم سوالات



شکل 5.2 : پائلی بتر (موجودہ پٹنہ کے قریب واقع قدیم شہر) کی ایک فن کارانہ عکاسی



بھویشا اور دھرو بے حد پرجوش تھے؛ انھوں نے ابھی اپنا نیا آلہ 'اتھاس' کو فعال کیا تھا۔ یہ ایک ایسی ٹائم مشین تھی جو انھیں ماضی کے سفر پر لے جاسکتی تھی! اپنے تاریخ کے اسباق سے اشارہ پا کر انھوں نے پہلے سفر کے لیے پاٹلی پتر کی سیر کرنے کا فیصلہ کیا—وہ جانتے تھے کہ پاٹلی پتر تقریباً اسی جگہ پر تھا جہاں آج کے زمانے کا پٹنہ واقع ہے۔



اس عظیم شہر کے مضافات میں اترتے ہی، وہ ابھی ذرا چکرائے ہوئے تھے کہ انھوں نے گھوڑے پر سوار عجیب سے کپڑے پہنے ہوئے ایک لڑکی کو کسی شخص سے بات کرتے دیکھا۔ جب وہ چلا گیا تو وہ لڑکی اُن کی طرف مڑی اور اُن دونوں نے اس سے اس کا نام پوچھا۔

”میرا نام ایرا ہے۔ میں کا نہاد اس لوہار کی بیٹی ہوں، تم دونوں کا پاپلی پتر میں خیر مقدم ہے!“

”تم سے مل کر خوشی ہوئی، ایرا۔ ہم دونوں بھویشا اور دھرو ہیں۔“

”ہشش، اپنی آواز دھیمی رکھو! کیا اُن سپاہیوں کو گزرتے ہوئے دیکھ رہے ہو؟ وہ ایک پڑوسی ملک کے خلاف لڑنے کے لیے آگے بڑھ رہے ہیں جو ہمیں پریشان کرتا رہا ہے۔ ہمارا راجا ممکنہ حد تک جنگ کرنے سے بچتا ہے لیکن ضرورت پڑنے پر وہ اپنی رعایا کی حفاظت بھی کرتا ہے۔ ان کے پاس جو تلواریں ہیں، ان میں سے اکثر میرے والد نے تیار کی ہیں اور میرے چچا اس گروہ کے سپاہیوں میں سے ہیں۔ میں بس اُنہیں رخصت ہی کرنے آئی تھی۔ مجھے نہیں معلوم کہ وہ کب واپس آئیں گے۔“

(مجمع سپاہیوں کے شاندار جلوس کو دیکھ رہا ہے جو شہر سے نکل کر مضبوط اُٹھواں پل کو عبور کر رہا ہے۔ کچھ سپاہی گھوڑے پر سوار ہیں اور فوج کا سردار ہاتھی پر ہے، تہی تینوں بچے شہر میں داخل ہونے کے لیے اُسی اُٹھواں پل کو پار کرتے ہیں۔)

بھویشا نے پوچھا، ”یہ کس طرح کا پل ہے اور کیا اس کے نیچے کوئی ندی بھی ہے؟“

”یرا نے وضاحت کی،“ یہ پل ہمیں محفوظ رکھتا ہے۔

جب بھی شہر پر حملے کا خطرہ ہوتا ہے تو اسے اٹھا دیا جاتا ہے۔ اور سنو، اس کے نیچے کوئی ندی نہیں ہے بلکہ یہ ایک

خندق ہے۔ جب اس اُٹھواں پل کو اوپر اٹھا دیا جاتا ہے تو

اس سے قلعے کے قریب پہنچنا اور بھی مشکل ہو جاتا ہے۔ کیا تم دور کی اُن پہاڑیوں اور جنگلوں کو دیکھ سکتے ہو؟ وہ ہمیں لکڑی، جڑی بوٹیاں اور کئی دیگر قیمتی وسائل فراہم کرتے ہیں۔ فوج کے لیے ہاتھی بھی انہی جنگلوں سے پکڑ کر سدھائے جاتے ہیں۔“

دُھرو نے پوچھا، ”اُس پہاڑی میں کھلا ہوا ڈھانہ کیا ہے؟“

”وہ ایک غار ہے۔ ہمارا راجا بھکشوؤں کے ایک گروہ کے لیے اُسے کھدوا رہا ہے۔ جب وہ مکمل ہو جائے گا، تو اُمید

ہے کہ ہم اُسے دیکھنے جا سکیں گے!“



شکل 5.3

(پاٹلی پتر میں آگے بڑھتے ہوئے انھوں نے شہر کی شان و شوکت کو حیرت و استعجاب سے دیکھا۔ اونچی لکڑی کی فصیلوں پر نگرانی کے برج، شاندار محلات اور عمارتیں اور بارونق بازار۔ ایرانے ایک پُرجوم بازار کی طرف اشارہ کیا، جہاں مختلف ملکوں کے تاجروں کی بھرمار تھی۔)

”جانے سے پہلے تم یہاں کا صدر بازار ضرور دیکھنا! ہمارا راجا دنیا بھر کے سیاحوں کا خیر مقدم کرتا ہے۔ یہاں تمہیں چین کا ریشم ملے گا، جنوبی ہند کے مسالے اور جواہرات، مختلف علاقوں کے نفیس کپڑے سبھی کچھ یہاں ملیں گے۔ ایسی کوئی چیز نہیں جو تمہیں پاٹلی پتر میں نہ ملے!“

دھرونے پوچھا، ”وہ لوگ وہاں پر کیا کر رہے ہیں؟“

”اوہ! یہ پیشہ ور کرتب باز ہیں۔ یہ انسانی اہرام بناتے ہیں، گاتے اور ناچتے ہیں یا لوگوں کا دل بہلانے کے لیے مختصر نائک کھیلتے ہیں۔ بعض اوقات وہ راجا کے سامنے بھی اپنے فن کا مظاہرہ کرتے ہیں۔“

بھویشا نے کہا، ”تمہارا راجا بہت طاقت ور لگتا ہے۔ کیا صرف پاٹلی پتر کے اطراف کے علاقے پر ہی اُس کی حکومت ہے؟“

ایرانے فخر سے جواب دیا، ”اُس سے کہیں زیادہ! وہ ایک وسیع علاقے پر حکومت کرتا ہے۔ جو اس شہر سے بہت دور دور تک پھیلا ہوا ہے۔ اُس کا اقتدار بہت سے قریوں، قبضوں اور مملکتوں پر محیط ہے۔ میرے چچا نے مجھے بتایا کہ اس کے علاقے کی سرحدوں تک پہنچنے میں گھوڑے پر سوار ہو کر تقریباً دو ماہ سفر کرنا پڑتا ہے!“

”یہ تو کسی مملکت سے کہیں زیادہ بڑا لگتا ہے۔۔۔ تم اُسے کیا کہتی ہو؟“

ایرانے فخر یہ لہجے میں کہا، ”اسے سلطنت کہتے ہیں۔“

سلطنت کیا ہے؟ (What is an Empire)

لفظ ’امپائر‘ (Empire) یعنی سلطنت لاطینی لفظ ’امپیریم‘ (Imperium) سے نکلا ہے جس کا مطلب ہے ’اعلیٰ ترین اقتدار‘۔ آسان الفاظ میں یوں کہا جاسکتا ہے کہ سلطنت نسبتاً چھوٹی مملکتوں یا علاقوں کا مجموعہ ہے جس پر کوئی طاقت ور حکمران یا حکمرانوں کا ایک گروہ اپنی بالادستی قائم کرتا ہے۔ اکثر یہ بالادستی چھوٹی مملکتوں کے خلاف فوج کشی کر کے قائم کی جاتی ہے۔ پھر بھی چھوٹی ریاستوں کے اپنے مقامی حکمران تو باقی رہتے تھے لیکن وہ سب **خراج گزار** (Tributaries) بن کر رہتے تھے اور شہنشاہ پورے زیر اقتدار علاقے پر اپنی راجدھانی سے حکومت کرتا تھا۔ راجدھانی عموماً اقتصادی اور انتظامی طاقت کا بڑا مرکز ہوتی تھی۔

قدیم سنسکرت متون میں شہنشاہ (Emperor) کے لیے استعمال ہونے والے کئی الفاظ ملتے ہیں جیسے، ’سمراج‘، بمعنی ’سب کا آقا‘، یا ’عظیم ترین حکمران‘؛ ’ادھیراج‘، یعنی ’حاکم بالا‘؛ اور ’راجا دھیراج‘، یعنی ’راجاؤں کا راجا‘۔

خراج گزار (Tributary):

ہمارے سیاق میں خراج گزار سے مراد وہ حکمران یا ریاست ہے جس نے کسی شہنشاہ کی بالادستی قبول کی ہو اور جو شکست، وفاداری اور احترام کی علامت کے طور پر خراج یعنی پیسہ، سونا (یا دیگر قیمتی دھاتیں)، اناج، مویشی، ہاتھی یا اپنی مملکت میں پیدا ہونے والی دیگر قیمتی اشیاء پیش کرتے ہیں۔ خراج گزار کی حیثیت کو بعض اوقات تابع اسامی (Vassal) بھی کہا جاتا ہے اور اس مفہوم کو ادا کرنے کا ایک اور طریقہ یہ کہنا ہے کہ خراج گزار اور تابع اسامی مملکتوں نے شہنشاہ کی بالادستی کو تسلیم کیا ہے۔

ہندوستانی تاریخ سلطنتوں سے بھری پڑی ہے۔ وہ ابھرتی تھیں، پھیلتی تھیں، کچھ عرصے تک قائم رہتی تھیں، پھر زوال پذیر ہو کر ختم ہو جاتی تھیں۔ درحقیقت برصغیر پر حکومت کرنے والی آخری سلطنت کو ختم ہوئے ابھی ایک صدی بھی پوری نہیں ہوئی ہے۔ لیکن ابھی اس کہانی کو بیان کرنے کا وقت نہیں ہے۔ ہم اپنی کہانی کی ابتدا بہت قدیم زمانے سے کریں گے تاکہ ہم سمجھ سکیں کہ کس طرح سلطنتیں وجود میں آئیں، انھوں نے ماضی بعید میں کس طرح نیا کام انجام دیا اور ہندوستانی سیاست، معیشت، سماج اور ثقافت کے ارتقا پر کس طرح گہرے اثرات مرتب کیے۔

سلطنت کے نمایاں پہلو

01

فوجی قوت برقرار رکھنا تاکہ خراج گزار ریاستیں قابو میں رہیں، سلطنت وسیع ہو یا بیرونی حملوں سے دفاع کیا جاسکے۔

02

انتظامیہ کی تشکیل کرنا اور اس کی نگرانی کرنا تاکہ اہل کار مقرر رہوں، علاقے منظم رہیں، محصولات (ٹیکس) وصول ہوں اور نظم و نسق قائم رہے۔

06

تجارتی اور ابلاغی نظاموں کو قائم رکھنا اور ان کی دیکھ بھال کرنا یعنی سڑکیں، دریا اور سمندری راستوں کا قیام اور اس کے رکھ رکھاؤ پر دھیان دینا تاکہ انتظامیہ، تجارت اور عوامی فلاح و بہبود کے کام بہتر طور پر چل سکیں۔

مرکزی اقتدار مضبوطی سے قائم رکھنا تاکہ تمام خراج گزار ریاستیں اور حکمران شہنشاہ سلطنت کے ماتحت ہی رہیں۔

03

قوانین بنانا، سسٹم جاری کرنا، اوزان اور پیمانوں کو ضابطے میں لانا اور تجارت کو منظم کرنا۔

05

فن، ادب، مذاہب، مکاتب فکر اور تعلیمی مراکز کی سرپرستی کرنا تاکہ وہ فروغ پاسکیں۔

04

وسائل پر قابو رکھنا جیسے (معدنی ذخائر، جنگلات، زرعی پیداوار اور افراد قوت) کا استعمال اور ان تک رسائی کے لیے ضابطہ بندی۔



← سلطنتیں وسیع علاقوں پر پھیلی ہوتی تھیں اور ان میں مختلف زبانوں، رسوم و رواج اور ثقافتوں کے حامل طرح طرح کے افراد رہتے تھے۔ آپ کے خیال میں شہنشاہوں نے ہم آہنگی کے ساتھ رہنے کو کیسے ممکن بنایا؟ مختلف گروپ بنا کر بات چیت کریں اور کلاس کے ساتھ تبادلہ خیال کریں۔

← سلطنت کا انتظام سنبھالنے میں پیش آنے والے کئی مسائل کا سامنا کرنے کے باوجود بادشاہ اپنی ریاست کو وسعت دے کر سلطنت بنانے اور خود کو شہنشاہ بنانے کے خواہاں کیوں رہتے تھے؟ یہاں کچھ ممکنہ جوابات دیے گئے ہیں؛ یہ دیکھیں کہ کیا آپ مزید کچھ جوابات کے بارے میں سوچ سکتے ہیں:

- 'وری دنیا پر حکومت' کرنے کی شدید خواہش۔ وسیع علاقوں پر قبضہ کرنے کا ایک استعارہ اور یہ یقینی بنانا کہ آئندہ نسلیں انھیں یاد کریں گی۔

- وسیع علاقوں کو اپنے قبضے میں لینے کی خواہش تاکہ ان کے وسائل تک رسائی حاصل کر کے معاشی اور فوجی طاقت بڑھائی جاسکے۔

- خود اپنے لیے اور سلطنت کے لیے بے پناہ دولت حاصل کرنے کی خواہش۔

آئندہ نسلیں (Posterity):
آنے والی نسلیں جو اپنے سابقہ دور کے
لوگوں کے اعمال، افکار اور ورثے کی
وارث ہوتی ہیں۔

شہنشاہ عموماً خراج اور وفاداری کے بدلے علاقائی راجاؤں یا سرداروں کو اپنے اپنے علاقوں پر حکومت جاری رکھنے کی اجازت دیتا تھا۔

شکل 5.4.1: تربیت یافتہ فوجیں
ہمسایہ ریاستوں کو فتح کرنے، ان
پر قبضہ برقرار رکھنے اور سلطنت کی
سرحدوں کا دفاع کرنے کے لیے
تعینات کی جاتی تھیں۔




شکل 5.4.2: جنگی اہمیت کے حامل مقامات مثلاً سلطنت کی سرحدوں پر فسیل بند چوکیاں تعمیر کی جاتی تھیں۔



شکل 5.4.3: سلطنت میں توسیع کے لیے کوئی مملکت سب سے پہلے اپنے ہمسایہ ریاستوں/علاقوں پر جنگ مسلط کر کے انھیں فتح کرتی تھی۔

شکل 5.4.4: حکمران دریاؤں اور تجارتی نظاموں پر قابو پانے کی کوشش کرتے تھے تاکہ اس تجارت سے حاصل ہونے والے ٹیکس (محصولات) کے علاوہ قیمتی وسائل پر بھی اُن کا تسلط قائم ہو۔



شکل 5.4.5: جب کئی چھوٹی مملکتیں باہمی تسلط کے لیے برس پیکار ہوتیں تو جس کے پاس زیادہ طاقت ور فوجی قوت اور اضافی وسائل ہوتے وہ بالآخر سب کا سردار (Overlord) بن جاتا۔



آپ کے خیال میں جنگی مہارت کے علاوہ دیگر ایسے کون سے طریقے تھے جن کا استعمال حکمرانوں نے اپنی سلطنتوں کی توسیع کے لیے کیا ہوگا؟ اپنے خیالات تحریر کیجیے اور اپنی کلاس کو بتائیے۔

تجارت، تجارتی راستے اور تاجروں کی انجمنیں

(Trade, Trade Routes and Guilds)


فوجی مہمات کو انجام دینا خصوصاً دور دراز کے ملکوں میں اتنا آسان نہیں ہوتا جتنا کہ ہمیں لگتا ہے۔ فوج کا خرچ برداشت کرنا ایک مہنگا کام ہے۔ سپاہیوں کو خوراک، لباس، اسلحہ اور تنخواہ دینی پڑتی ہے۔ ہاتھیوں اور گھوڑوں کی نگہداشت کرنی ہوتی ہے۔ سڑکیں اور جہاز وغیرہ تعمیر کرنے ہوتے ہیں۔ ان سب کے لیے کافی بڑی معاشی طاقت، افرادی قوت پر اختیار اور وسائل تک رسائی درکار ہوتی ہے۔

اب ہم سمجھ سکتے ہیں کہ معاشی سرگرمیاں خصوصاً پیداوار اور تجارت کسی سلطنت کو چلانے اور عوام کی بہبود اور معیار زندگی کی ضمانت کی کلیدوں میں سے ہے، جن سے کسی اچھے حکمران کا سروکار ہونا چاہیے۔ اس لیے پوری سلطنت کے اندر اور اس سے آگے بھی تجارتی راستوں کا قیام اور ان کی دیکھ بھال بہت ضروری ہو جاتی ہے۔ اس طرح مال تجارت کی مقدار اور معیار دونوں میں بہتری آئے گی۔ زیادہ تجارت کا مطلب ہے پیدا کاروں کی آمدنی میں اضافہ اور حکمران کے لیے ٹیکس کی وصولی کے زیادہ مواقع۔

اب قدیم ہندوستان کے حالات کی طرف واپس آئیے۔ اس زمانے میں تجارت کے سامان کون کون سے رہے ہوں گے؟ کم از کم، ادب اور آثار قدیمہ کی کھدائیوں سے اس کے بارے میں کافی شواہد ملے ہیں۔ کپڑے، مسالے، زرعی پیداوار، تعیش کے سامان مثلاً جواہرات اور دست کاری کی مصنوعات اور مختلف جانور تجارت کی اہم چیزیں تھیں۔ یہ ساری رواں دواں تجارت صرف ہندوستان تک ہی محدود نہیں تھی بلکہ بہت سی ہندوستانی اشیاء خشکی اور پانی کے راستوں سے دور دراز کے ممالک میں بھی بھیجی جاتی تھیں۔

اکثر ایسا نہیں ہوتا تھا کہ تاجر الگ الگ اپنا کاروبار کریں۔ انھوں نے جلد ہی طاقت ور گروہوں میں شرکت اور تاجروں کی انجمنوں 'گلد' (Guild) کی تشکیل کے فوائد کو سمجھ لیا۔ گلد تاجروں، حرفت کاروں، مہاجنوں یا کاشت کاروں کی باختیار انجمنیں تھیں۔ دست یاب ثبوتوں سے معلوم ہوا ہے کہ گلد کا ایک سربراہ ہوتا تھا (جسے عموماً منتخب کیا جاتا تھا)۔ اس کے ساتھ عاملین یا منتظمین ہوتے تھے جن میں تمام اخلاقی صفات ہونے کی توقع کی جاتی تھی۔

تاجروں کی انجمن کی دو خاص باتوں کی وجہ سے ان کو ایک اہم ادارے کی حیثیت حاصل ہوئی۔ پہلی بات یہ کہ انھوں نے ایسے لوگوں کو متحد کیا جو آئندہ مسابقت کار کے بجائے شراکت دار ثابت ہوئے۔ اس کی وجہ



شکل 5.5: 500 ق م اور اُس کے بعد کے کچھ اہم تجارتی راستے اور ان پر موجود بڑے شہروں کو ظاہر کرنے والا نقشہ۔ اُتر پتھ اور دکشنا پتھ کے راستوں کو نمایاں کیا گیا ہے، اس پر توجہ دیجیے۔

یہ ہے کہ انھوں نے محسوس کیا کہ وسائل، منڈیوں کی معلومات، رسد و طلب اور افرادی قوت کے بارے میں معلومات کے اشتراک میں شخص کا فائدہ ہے۔ ایک قدیم تصنیف میں کہا گیا ہے ”کاشت کار، تاجر، گلہ بان، صراف اور حرفت کار اپنی اپنی برادریوں کے لیے ضابطے مقرر کرنے کا اختیار رکھتے ہیں“؛ دوسرے الفاظ میں تاجروں کی انجمنوں کو اپنے داخلی ضابطے تشکیل دینے کا اختیار حاصل تھا اور بادشاہ اُن میں مداخلت نہیں کرتا تھا (اور وہ کیوں مداخلت کرتا جب تجارت پھل پھول رہی ہو؟)۔

تاجروں کی انجمنیں ہندوستان کے بڑے حصے میں پھیل گئی تھیں اور وہ صدیوں تک قائم رہیں۔ گرچہ وہ باضابطہ طور پر ختم ہو گئیں، لیکن اس کے بعد بھی اس کا اصول ہندوستان کی تجارت اور کاروبار کی سرگرمیوں کو تادیر متاثر کرتا رہا۔ بعض صورتوں میں تو اب بھی کر رہا ہے۔ تاجروں کی انجمنوں کا ادارہ ہندوستانی معاشرے کی خود تنظیمی صلاحیتوں کی عمدہ مثال پیش کرتا ہے۔ اسی طرح مختلف کمیٹیوں اور پنچایتوں پر مشتمل قدیم دیہی نظام بھی اس کی ایک اور مثال ہے۔ ایک روشن خیال حکمران لوگوں کو منظم ہونے کا موقع دیتا تھا اور اگر مقامی ادارے اطمینان بخش طور پر کام کر رہے ہوتے تو اس میں مداخلت سے گریز کرتا تھا۔

آئیے معلوم کریں

← تجارتی راستوں کے نقشے کا مشاہدہ کیجیے۔ اُن جغرافیائی اوصاف کی نشان دہی کیجیے جن سے تاجروں کو پورے برصغیر میں سفر کرنے میں مدد ملتی تھی۔

← آپ کے خیال میں اُس وقت اُن سڑکوں پر آمد و رفت کے کون کون سے ذرائع دست یاب تھے؟

مگدھ کا عروج (The Rise of Magadha)

چھٹی اور چوتھی صدی ق م کا درمیانی وقفہ شمالی ہند میں نمایاں تبدیلیوں کا زمانہ تھا۔ اس سے پہلے ہم نے 14 مہاجن پدوں کا مختصر جائزہ لیا جو مشاورتی نظام والی شمالی اور وسطی ہند کی بڑی ریاستیں تھیں۔ اُن میں سے ایک ریاست مگدھ (موجودہ جنوبی بہار اور اس سے متصل علاقے) رفتہ رفتہ نمایاں ہوئی اور اس نے ہندوستان کی پہلی سلطنت قائم کرنے کے لیے کئی ریاستوں کی شمولیت کے لیے زمین ہموار کی۔ ابتدائی طاقت ور حکمرانوں میں سے اجات شسترو نے مگدھ کو اقتدار کے نمایاں مرکز کے طور پر قائم کرنے میں اہم کردار ادا کیا۔



دنیا کی دو مشہور ترین مذہبی ہستیوں — سدھارتھ گوتم جو بعد میں بدھ کہلائے اور ردھمان جو مہاویر کے نام سے مشہور ہوئے — نے راجا اجات شترو کا زمانہ پایا۔ گریڈ 6 کی درسی کتاب کے باب 'ہندوستان کی ثقافتی بڑیں' میں ان کی تعلیمات پر دوبارہ نظر ڈالیے۔

مگدھ و وسائل سے بھر پور گنگا کے میدانی علاقوں میں واقع تھا جس میں زرخیز زمین، لکڑی کے لیے گھنے اور وسیع جنگلات اور ہاتھی کثرت سے پائے جاتے تھے۔ یہ بھی یاد رہے کہ لوہے کے استعمال سے کس طرح دیگر ٹکنالوجی جیسے زراعت اور فنِ حرب میں انقلابی تبدیلی آئی تھی۔ قریب ہی کے پہاڑی علاقوں سے دست یاب لوہے کی کچ دھات اور دیگر معدنی ذخائر مملکت کی توسیع کے لیے اہم ثابت ہوئے۔ زمین جوتنے کے لیے لوہے کے ہل کے استعمال نے زرعی پیداوار میں اضافہ کیا اور زیادہ ہلکے اور تیز دھار لوہے کے بہتر ہتھیاروں نے فوج کی صلاحیتوں کو مزید طاقت ور بنایا۔



شکل 5.6: سانچی استوپ پر بنایا گیا ایک شان دار پینل جس میں سپاہیوں کو ہاتھیوں اور گھوڑوں پر سوار ہو کر اور پیدل چلتے ہوئے شمالی ہند کے ایک شہر کٹھی نارا (موجودہ کٹھی نگر) کا محاصرہ کر کے اس پر حملہ کرتے ہوئے دکھایا گیا ہے تاکہ مہاتما بدھ کی مقدس باقیات کو دوبارہ حاصل کیا جاسکے۔ (پینل کے دائیں حصے میں ایک ہاتھی پر انھیں لے جاتے ہوئے دکھایا گیا ہے۔)



- ← اوپر دیے گئے پینل کو غور سے دیکھیے۔ آپ کتنی طرح کے ہتھیاروں کو پہچان سکتے ہیں؟ آپ لوہے کے استعمال کے کتنے طریقوں کو سمجھ سکتے ہیں؟
- ← پینل کے بائیں حصے میں بدھ کی مقدس باقیات والے صندوق پر ایک پرسول (چھتر) رکھا ہوا ہے۔ آپ کے خیال میں ایسا کیوں کیا گیا ہوگا؟



غذائی اجناس کی وافر پیداوار نے لوگوں کو فنون لطیفہ اور دست کاری پر توجہ مرکوز کرنے کا مزید موقع دیا جن کی مانگ سلطنت کی سرحدوں کے اندر اور باہر دونوں طرف تھی۔ گنگا اور سون ندیوں نے تجارت کے لیے جغرافیائی سہولت فراہم کی کیوں کہ یہ نقل و حمل کا

شکل 5.7: مہاپدم نند کے دور کا چاندی سے بنا ایک ٹھپہ دار سکہ

ذریعہ تھیں۔ تیزی سے بڑھتی تجارت نے سلطنت کی آمدنی میں زبردست اضافہ کیا اور گدھ کے عروج میں اہم کردار ادا کیا۔

پانچویں صدی ق م کے آس پاس مہاپدم نند گدھ میں طاقت ور بن کر ابھرا اور نند سلطنت کی بنیاد رکھی۔ اُس نے کامیابی کے ساتھ کئی چھوٹی مملکتوں کو یک جا کر کے مشرقی اور شمالی ہند کے بڑے حصے تک اپنی سلطنت کو پھیلایا۔ جوں جوں معیشت ترقی کرتی گئی، وہ سکے جاری کرتا گیا جو ان کی اقتصادی طاقت کا مظاہرہ تھا۔ یونانی تحریروں سے ہمیں یہ بھی پتہ چلتا ہے کہ نند سلطنت کے پاس ایک بڑی فوج تھی۔

نند سلطنت کے بارے میں مختلف بیانات سے ایسا لگتا ہے کہ اس کا آخری شہنشاہ دھنانند بہت امیر ہونے کے باوجود حد درجہ غیر مقبول رہا کیوں کہ اُس نے اپنی رعایا پر ظلم کیا اور اُن کا استحصال کیا۔ اس پس منظر نے نند سلطنت کے خاتمے کی راہ ہموار کی اور وہ ہندوستان کی سب سے بڑی سلطنتوں میں سے ایک یعنی مور یہ سلطنت کے قبضے میں آگئی۔

سوتر (Sutras):

سوتر مختصر مگر نہایت با معنی فقروں کو کہتے ہیں جو علم اور اہم خیالات (قدیم ہندوستانی متون سے) کو ایسے انداز میں پیش کرتے ہیں کہ انھیں یاد رکھنا اور آگے منتقل کرنا آسان ہو۔

اسے دیکھنا بھولیں




شکل 5.8: پانینی کی یاد میں جاری کردہ انڈیا پوسٹ کا ڈاک ٹکٹ۔

مشہور سنسکرت ماہر لسانیات پانینی نے تقریباً پانچویں صدی ق م میں نند حکمرانوں کا زمانہ پایا۔ وہ اپنی عظیم تصنیف اشٹ ادھیائی کے لیے معروف ہیں جس میں 3996 مختصر سوتروں میں سنسکرت قواعد کے ضابطے درج ہیں۔

یونانیوں کی آمد (The Arrival of the Greeks)

جب برصغیر ہند کے مشرقی حصے میں واقع مگدھ کی سلطنت کے حالات تیزی سے بدل رہے تھے، تو اس وقت شمال مغربی علاقے میں کیا ہور ہاتھا؟ یہ خطہ ایک قدیم راستے کے قریب واقع تھا، جو ہندوستان کو بحیرہ روم (Mediterranean) کے علاقے سے جوڑتا تھا۔ یہاں کئی چھوٹی مملکتوں کا وجود تھا۔ یونانی تذکروں کے مطابق ان ریاستوں میں ایک معروف خاندان پِوِرو کی بھی حکومت تھی، جس کا راجا پیورس مشہور ہوا۔



شکل 5.9



334 تا 331
م

مقدونیہ سے تعلق رکھنے والے ایک نوجوان اور طاقت ور یونانی بادشاہ اسکندر نے فارسی سلطنت کے خلاف ہم چلائی تاکہ یونان پر فارسی حملوں کا بدلہ لے سکے۔ (ان حملوں میں شمال مغربی ہندوستان کے کچھ سپاہی، جو اس وقت فارسی سلطنت کے زیر نگیں تھے، یونانیوں کے خلاف لڑے تھے)۔ اسکندر نے سلطنت فارس کو فتح کر لیا اور یوں یونانی ثقافت کا اثر وسیع ہو گیا۔ اس کی سلطنت اب تین براعظموں پر پھیل گئی، جو عالمی تاریخ کی سب سے بڑی سلطنتوں میں شمار ہوتی ہے۔



شکل 5.10

اسے دیکھنا نہ بھولیں



سترپ (Satrap) ایرانی اور یونانی ریاستوں کے صوبے دار کو کہا جاتا تھا، جنہیں حاکم بالا (مثلاً سکندر) نے دور دراز کے علاقوں کا انتظام سنبھالنے کے لیے مقرر کیا تھا۔ ان سترپوں کو حکمرانوں کا محض افسر ہونے کے باوجود بہت زیادہ طاقت اور خود مختاری حاصل تھی۔ کیا آپ اندازہ کر سکتے ہیں کہ آخر کس طرح وہ اتنے بااختیار بن جاتے تھے؟

اس پر غور و فکر کریں



آپ کے خیال میں سکندر پوری دنیا پر حکومت کیوں کر ناپا چاہتا تھا؟ اس سے اسے کیا حاصل ہو سکتا تھا؟

آئیے معلوم کریں



جنگ کے بعد جب سکندر نے پورس سے پوچھا کہ وہ کیسا سلوک چاہتا ہے تو پورس نے جواب دیا 'بادشاہ جیسا'۔ تب سکندر نے پورس کو ان کی ریاست کا سربراہ رہنے دیا لیکن بطور سترپ اپنے اساتذہ کی مدد سے پورس اور سکندر کے درمیان ہوئی جنگ کی مزید تفصیلات تلاش کیجیے۔ آپ نے کیا سمجھا؟ یہ بتانے کے علاوہ اپنے تخیل سے کام لیتے ہوئے جنگ کے اس منظر کو ایک ڈرامے کی صورت میں پیش کریں۔

اسی دوران فارس (ایران) میں سکندر کو بغاوتوں اور سیاسی انتشار کا سامنا کرنا پڑا۔ وہ بائبل میں صرف 32 برس کی عمر میں بیمار ہو کر مر گیا۔ اس کے انتقال کے بعد اس کی وسیع سلطنت جلد ہی اس کے فوجی جرنیلوں اور صوبے داروں (Satraps) میں تقسیم ہو گئی جنہوں نے اپنی اپنی مملکتیں قائم کر لیں۔



325 تا 327

ق م

324 تا 323

ق م



”دنیا کے آخری سرے“ تک پہنچنے کا آرزو مند سکندر مزید مشرق کی طرف بڑھتا گیا اور اپنی مہم کو ہندوستان تک لاتے ہوئے اس نے پنجاب میں پورس کو شکست دی اور مقامی قبائل کی شدید مزاحمت کا سامنا کیا۔ اس دوران اس نے کئی شہروں کی آبادی کا قتل عام کیا۔ یونانی تحریروں میں بیان کیا گیا ہے کہ ”بعض جنگوں میں عورتیں اپنے مردوں کے شانہ بشانہ لڑیں۔“ ایک لڑائی میں سکندر خود زخمی ہو گیا تھا۔ تھکے ہارے گھر کی یاد سے نڈھال اس کے سپاہیوں نے لڑنے کا حوصلہ چھوڑ دیا اور ہندوستان کے اندرونی حصوں کی طرف دریائے گنگا کی سمت جانے سے انکار کر دیا۔ بالآخر سکندر اپنی فوج کے ایک حصے کے ساتھ واپسی کے سفر پر روانہ ہوا۔ لیکن یہ سفر جنوب کے ساحلی راستے اور ایران کے سخت ریگستانی علاقوں سے گزر رہا تھا، جہاں اس کے فوجیوں کو بھوک، پیاس اور بیمار یوں کی وجہ سے بھاری نقصان اٹھانا پڑا۔

سکندر اور بیراگیوں کا مکالمہ (Alexander's Dialogue with the Gymnosophists)

سکندر کو ہندوستانی بیراگیوں کے ایک گروہ کے بارے میں معلوم ہوا جنہیں 'جمنوسوفسٹ' (Gymnosophists) یعنی 'برہمنہ فلسفی' کہتے تھے (شاید اس وجہ سے کہ وہ بہت کم لباس پہنتے تھے)۔ یہ رشی اپنی دانائی اور حکمت کے لیے مشہور تھے۔ سکندر نے پہلی نمائندہ سوالات پوچھ کر انہیں آزما یا اور دھمکی دی کہ غلط جواب دینے والوں کو موت کی سزا ملے گی۔ لیکن ان سادھوؤں نے اُس کے سوالوں کے جواب پُر سکون انداز میں اور ذہانت سے دیے۔ سکندر اس سے بہت متاثر ہوا اور آخر کار سبھی کو چھوڑ دیا۔ کئی صدیوں سے یہ کہانی مختلف انداز میں دہرائی گئی ہے اور یہ تاریخ کے سب سے دل چسپ مکالمات میں شمار ہوتا ہے۔

ایک بیان کے مطابق سکندر نے سوال کیا کہ ”کون زیادہ طاقت ور ہے، زندگی یا موت؟“ ایک بیراگی نے جواب دیا ”زندگی، کیوں کہ یہ باقی رہتی ہے اور موت نہیں۔“ اس کے بعد سکندر نے پوچھا، ”انسان کو سب سے زیادہ محبوب کیسے بنایا جاسکتا ہے۔“ جواب ملا: ”اگر وہ طاقت ور ترین ہو پھر بھی لوگوں کو خوف زدہ نہ کرے۔“ یہ جواب شاید عظیم فتح کے لیے ایک نرم سا اشارہ بھی تھا۔

مؤرخین اس طرح کے مکالمات کو دو عظیم روایتوں یعنی یونانی اور ہندوستانی فلسفوں کے ملاپ کے طور پر دیکھتے ہیں۔



شکل 5.11: ایک یونانی سکہ جس میں غالباً گھوڑے پر سوار سکندر کو پورس پر حملہ کرتے ہوئے دکھایا گیا ہے۔

عظیم مور یہ سلطنت (The Mighty Mauryas)


شمال مغرب کے اس مختصر سفر کے بعد آئیے اب ہم دوبارہ واپس گدھ کی طرف چلتے ہیں، جہاں ہم نے نند سلطنت کے زوال کا منظر دیکھا تھا۔ تقریباً 321 ق م میں سکندر کی اپنی فوج کے ساتھ ہندوستان سے واپسی کے چند برس بعد ایک نیا حکمران خاندان وجود میں آیا اور ایک نئی سلطنت کی بنیاد پڑی۔ یہ مور یہ سلطنت تھی جس کا بانی چندر گپت مور یہ تھا۔ اُس نے تیزی سے نند سلطنت کے علاقوں کو اپنے اندر ضم کر لیا اور اس سے آگے بھی اپنی سلطنت کی توسیع کرتا چلا گیا۔




کئی روایات کے مطابق چندر گپت کے ان کارناموں کے پیچھے اس کے مددگاروں اور رشتہ داروں کا ہاتھ تھا جنہوں نے سیاسیات، ملک گیری اور معاشیات کے اپنے علم کو ایک ایسی سلطنت کے قیام کے لیے استعمال کیا جو ہندوستانی تاریخ کی عظیم ترین سلطنتوں میں شمار کی جاتی ہے۔

کوٹلیہ کی کہانی (The Story of Kautilya)

بودھ مت سے متعلق متون کے مطابق کوٹلیہ جنھیں بعض اوقات چانکیہ یا شنوگپت بھی کہا جاتا ہے، دنیا کی مشہور و معروف درس گاہ تکش شلا (موجودہ تکشیلہ) یونیورسٹی میں استاد تھے۔ اُن کی داستانوی روداد کا آغاز دھنا نند کے دربار سے ہوتا ہے جیسا کہ ہم نے دیکھا کہ وہ اپنی سخت ناپسندیدہ طرز حکمرانی کے باعث عوام میں قابل قبول نہیں رہ گیا تھا۔





شکل 5.13: موریہ سلطنت

کوٹلیہ نے یہ حالات دیکھ کر دھنا نندا کو مشورہ دیا کہ وہ اپنا رویہ بدلے ورنہ اس کی سلطنت کا زوال یقینی ہے۔ دھنا نندا نے غصے میں آکر کوٹلیہ کی توہین کی اور انھیں اپنے دربار سے نکال دیا۔ اس توہین نے کوٹلیہ کو یہ عہد کرنے پر مجبور کیا کہ وہ 'نالائق نندا' کی حکومت کا خاتمہ کر دیں گے۔

چندرگپت موریہ کا عروج (The Rise of Chandragupta Maurya)

چندرگپت موریہ کے آغاز اور اُس کی مہمات کے بارے میں کئی کہانیاں سنائی جاتی ہیں لیکن ان سب کا مرکزی نکتہ یہ ہے کہ اُس نے نند حکمرانوں کو تخت سے اتار کر مگدھ پر قبضہ کر لیا، اپنی حکومت قائم کی



شکل 5.14: میگستھینز چندرگپت موریہ کے دربار میں (اسیت کمار ہلدی کی بنائی بیسویں صدی کی ایک تصویر)

اور پاٹلی پتر کو اپنی راجدھانی بنایا۔ کیا آپ کو یاد ہے کہ مگدھ کو اپنے جغرافیائی محل وقوع، مستحکم معاشی نظام اور پھلتی پھولتی تجارت کی وجہ سے خاص برتری حاصل تھی؟ ان ہی سب عوامل اور اس کے ساتھ ہی کوٹلیہ جیسے حکمت شناس کی رہنمائی نے چندرگپت موریہ کو اپنی سلطنت کی بتدریج توسیع کرنے میں مدد دی۔ چندرگپت نے شمال مغرب میں سکندر کے چھوڑے ہوئے یونانی سترپوں یعنی صوبے داروں کو شکست دے کر ان علاقوں کو اپنی سلطنت میں شامل کر لیا۔ یوں ان کی سلطنت شمالی میدانوں سے لے کر دکن کے پٹھارت تک پھیل گئی۔

چندرگپت موریہ کے ہاتھوں یونانیوں کی شکست کے بعد اُس نے اُن کے ساتھ سفارتی تعلقات برقرار رکھے اور اپنے دربار میں ایک یونانی تاریخ داں اور سفارت کار میگستھینز (Magasthenes) کو مہمان بنا کر رکھا جس نے اپنے سفر نامے انڈیکا میں ہندوستان کے بارے میں تفصیلات درج کیں۔ یہ ہندوستان سے متعلق پہلا تحریری غیر ملکی بیان تھا، لیکن افسوس کہ اصل کتاب ضائع ہو گئی اور صرف اس کے چند اقتباسات بعد کے یونانی مؤرخین کی تحریروں کے ذریعے محفوظ رہ سکے۔

کوٹلیہ کا تصور مملکت (Kautilya's Concept of a Kingdom)

کوٹلیہ کے نزدیک یہ بالکل واضح تھا کہ ایک مملکت (ریاست) کو کس طرح قائم کیا جائے، کس طرح چلایا جائے اور کس طرح مستحکم کیا جائے۔ اپنی مشہور کتاب 'ارتھ شاستر' میں (جس کا مطلب ہے حکومت اور معیشت کا علم)، انھوں نے دفاع، اقتصادیات، انتظامیہ، عدلیہ، شہری منصوبہ بندی، زراعت اور عوامی بہبود

کوئلیہ کے سپتانیگ



بادشاہ یا راجا (سوامی)



ریاست کا علاقہ اور اُس میں بسنے والی آبادی
(جن پد)



مشیران، وزرا اور دیگر اعلیٰ افسروں کا
گروہ (اماتیہ)



خزانہ یا مملکت کی دولت (کوش)



قلعہ بندشہر اور قصبہ (ڈرگ)



حلیف (متر)



دفاعی قوت اور امن و قانون
کا نظام (دند)

شکل 5.15

جیسے کئی اہم شعبوں کے لیے اصول اور ہدایات مرتب کیے۔ اُن کے اہم ترین تصورات میں سے ایک سپتاناگ (سات اجزا) ہے (دیکھیے شکل 5.15)۔ یہی وہ سات اجزا ہیں جن پر ایک مملکت کی بنیاد قائم ہوتی ہے۔

کوٹلیہ کے مطابق یہ سات اجزا باہم مل کر ایسی مملکت کی تشکیل دیتے ہیں جو منظم، محفوظ اور خوش حال ہو۔ ایسی مملکت کو وقت کے تقاضوں کے مطابق کبھی جنگ سے اور کبھی امن قائم رکھنے کے لیے اتحاد اور معاہدوں سے مستحکم کیا جانا چاہیے۔ وہ معاشرے میں امن و امان کی اہمیت پر زور دیتے ہیں، جس کے لیے مضبوط انتظامیہ کا ہونا ضروری تھا۔ انھوں نے بدعنوانی سے نپٹنے کے لیے کئی قوانین وضع کیے اور ایسی سرگرمیوں کے لیے مخصوص سزائیں تجویز کیں جو عوام کی بہبود کے منافی ہوں۔

اس پر غور و فکر کریں



◇ کوٹلیہ کہتے ہیں ”بادشاہ کو اپنی طاقت اس وقت بڑھانی چاہیے، جب وہ اپنی رعایا کی فلاح و بہبود کو فروغ دے کیوں کہ اصل طاقت دیہات سے آتی ہے، جو تمام معاشی سرگرمیوں کا سرچشمہ ہیں۔ بادشاہ کو چاہیے کہ وہ اُن لوگوں کو خاص مراعات دے جو عوام کے فائدے کے کام کرتے ہیں۔ جیسے باندھ کی تعمیر یا پل بنانا، گاؤں کی ترمیم کاری یا اُن کے تحفظ میں مدد دینا۔“

◇ آپ کے خیال میں دیہاتوں پر خاص توجہ دینا کیوں ضروری تھا؟

(اشارہ: پیچھے مڑ کر دیکھیے کہ اس باب کی شروعات میں آپ نے کیا سیکھا؟)۔

کوٹلیہ کا ملک گیری کا بنیادی فلسفہ ہندوستانی اقدار سے مطابقت رکھتا ہے: ”راجا کی خوشی کاراز اُس کی رعایا کی خوشی میں ہے اور اُن کی بہبود میں اُس کی بہبودی ہے۔ صرف اس چیز کو اچھا نہیں کہے گا جو اُسے خوشی دے بلکہ جو کچھ اُس کی رعایا کو اچھی لگے، اُس کو وہ مفید قرار دے گا۔“ دوسرے الفاظ میں کوئی بادشاہ کتنا ہی طاقت ور ہو، اسے عوام کے مفادات کو سب سے زیادہ اہمیت دینی چاہیے۔

آئیے معلوم کریں




اپنی جماعت میں ایک مباحثہ منعقد کر کے کوٹلیہ کے تصور مملکت کے اوصاف کا موازنہ جدید دور کے ملکوں (Modern Nations) کی خصوصیات سے کیجیے۔

امن کی راہ اختیار کرنے والا حکمراں (The King Who Chose Peace)

موریہ سلطنت کے ایک اور عظیم بادشاہ اشوک (268 تا 232 ق م) راجا چندر گپت موریہ کے پوتے تھے۔ بڑے انتظامی اور مذہبی کارناموں کا سہرا اشوک کے سر جاتا ہے۔

اپنی حکومت کے آغاز میں اشوک بے حد پر جوش اور توسیع پسند تھے۔ انھوں نے ایک وسیع و عریض سلطنت ورثے میں پائی اور اسے مزید بڑھا کر تقریباً پورے برصغیر میں پھیلا دیا، جس میں جنوبی حصے کے آخری کنارے کو چھوڑ کر موجودہ بنگلہ دیش، پاکستان اور موجودہ



شکل 5.16: اشوک نیپال میں رام گرام استوپ کا معائنہ کرتے ہوئے (ساچی استوپ کے ایک پینل سے)

افغانستان کے بعض حصے بھی شامل تھے۔ مگر کہا جاتا ہے کہ ایک واقعے نے اس کی زندگی کا راستہ ہی بدل دیا۔ اس کے ایک کتبے کے مطابق اس نے ایک بار کلنگ (موجودہ اوڈیشہ) پر چڑھائی کی جہاں اُس نے خون ریز جنگ لڑی۔ میدانِ جنگ میں وسیع پیمانے پر موت اور تباہی کو دیکھ کر اُس نے تشدد ترک کر دینے کا فیصلہ لیا اور حتی المقدور مہاتما بدھ کی تعلیمات کے مطابق امن اور عدم تشدد کی راہ پر چلنے کا عزم کیا۔

کتبہ (Edict):
بادشاہ یا حکام کی طرف
سے جاری کردہ
سرکاری اعلان

اس پر غور و فکر کریں




اشوک نے اپنے کتبوں میں کلنگ کی لڑائی کا ذکر کیا ہے۔ وہ چاہتے تو اس کو چھپا کر آئندہ نسلوں کے لیے امن پسند اور سخی راجا کے طور پر اپنی شبیہ برقرار رکھ سکتے تھے۔ آپ کے خیال میں انھوں نے اس تباہ کن جنگ کا اعتراف کیوں کیا؟

قاصد (Emissary):
وہ شخص جو کسی خاص
مقصد یا سفارتی مہم پر
بھیجا جائے۔

بودھ مت کی تعلیمات کو قبول کرنے کے بعد اشوک نے دو دراز علاقوں میں مہاتما بدھ کا پیغام پھیلانے کے لیے سری لنکا، تھائی لینڈ، وسط ایشیا اور اُس سے بھی آگے اپنے قاصد بھیجے۔

ہم نے براہمی رسم الخط میں لکھی جانے والی پراکرت زبان کا ذکر کیا ہے۔ اس کا کیا مطلب ہے؟ بہت آسان سی بات ہے۔ زبان وہ ہے جو ہم بولتے ہیں جب کہ رسم الخط وہ ہے جس میں ہم کسی زبان کو لکھتے ہیں۔ کیا آپ ہماری روزمرہ زندگی میں اس کی کوئی مثال سوچ سکتے ہیں؟


اشوک کو بعض تاریخ نگاروں نے 'عظیم ترسیل کار' (Great Communicator) کہا ہے کیوں کہ انھوں نے اپنی سلطنت کے کئی حصوں میں لوگوں کے لیے چٹانوں یا ستونوں پر کندہ اپنے فرامین پر مشتمل کتبے جاری کیے اور انھیں دھرم یعنی مذہب پر عمل کرنے کی ترغیب دی۔ ان میں سے زیادہ تر کتبے پراکرت میں لکھے گئے، جو اس وقت ہندوستان کے کئی حصوں کی مقبول زبان تھی اور براہمی رسم الخط میں لکھی جاتی تھی۔ (براہمی کو ہندوستان کی تمام علاقائی رسم الخطوں کی ماں کہا جاتا ہے)۔



شکل 5.17: برصغیر کے مختلف حصوں میں اشوک کے کتبوں میں سے چند معروف کتبے

اپنے کتبوں میں اشوک نے خود کو دیوناپیہ پیہ دسی یا دیوناپریہ پر یہ درشتی کہا ہے۔ پہلے لفظ کا مطلب ہے دیوتاؤں کا محبوب، اور دوسرے لفظ کا مطلب ہے دوسروں کے ساتھ رحم دلی کا برتاؤ کرنے والا۔ واقعی، فرامین کی زبان سے یہ واضح ہوتا ہے کہ اشوک نے خود کو ایک رحم دل، مہربان اور رعایا پرور حکمران کے طور پر پیش کرنے میں دل چسپی لی۔ آئیے اس کی چند مثالیں دیکھتے ہیں۔

اگرچہ کچھ جنوبی ریاستیں مور یہ سلطنت کا حصہ نہیں تھیں، اشوک نے ان کی مجموعی فلاح و بہبود کی حمایت کی۔ انھوں نے اپنی سلطنت سے باہر بھی انسانوں اور جانوروں کے لیے طبی نگہداشت فراہم کیے جانے کی وکالت کی۔ شکار اور جانوروں پر ظلم کو ممنوع قرار دیا اور ضرورت پڑنے پر ان کے لیے طبی علاج کا حکم



شکل 5.18: (بائیں) گجرات کے گرنا میں واقع اشوک کے سنگی کتبے کے ایک حصے کی نقل؛ (دائیں) فیروز شاہ کوٹہ دہلی میں موجود اشوک کے ٹوپراستون کی تفصیل

دیا۔ اس اعتبار سے اشوک کو فطرت کی حفاظت اور جنگلی حیات کے تحفظ کے ابتدائی علم برداروں میں شمار کیا جاسکتا ہے۔ انھوں نے کہا کہ میں نے اپنی سلطنت کی شاہراہوں کے ساتھ ساتھ مقررہ دوری پر آرام گاہیں تعمیر کروائیں، کنویں بنوائے اور پھل دار سایہ دار درخت لگوائے ہیں۔ مزید برآں، اشوک نے ایک دوسرے کی بہترین تعلیمات کو قبول کرنے اور ان کا مطالعہ کرنے کے لیے تمام مذاہب اور مکاتب فکر کی حوصلہ افزائی کی۔

اگرچہ ہمیں اشوک کے تمام دعوؤں کو من و عن تسلیم کرنے کی ضرورت نہیں، مگر یہ بات صاف ہے کہ کوٹلیہ کے حکمرانی کے فلسفے کے مطابق انھوں نے اپنی رعایا کی بہبود پر توجہ دی اور ان تک پہنچنے کی بھرپور کوششیں کیں۔



آپ نے گریڈ 6 میں لفظ 'دھرم' (پراکرت زبان میں دھم) کے بارے میں پڑھا تھا۔ اس کی اصل روح کو آسانی سے بیان نہیں کیا جاسکتا۔ سادہ الفاظ میں، دھرم کے معنی اخلاقی قانون یا خاندان، معاشرہ یا ملک کے تئیں کسی شخص کے اخلاقی فرائض ہیں۔ لیکن زیادہ گہری سطح پر دھرم کا مطلب ہے کہ آدمی اپنی زندگی کو کائنات کے نظام یا ریتیم (Ritam) کے مطابق گزارے۔ اس میں اپنے فرائض کو سچائی سے انجام دینا، نیکی کے برتاؤ کے ضابطوں پر عمل کرنا اور کائناتی نظام کے ساتھ ہم آہنگ زندگی گزارنا ہے۔ اس لیے دراصل فرض، قانون، سچائی، نظم و ضبط اور اخلاقیات — سبھی دھرم (دھم) کا حصہ ہیں۔



اشوک نے اپنے ایک کتبے میں اپنے افسروں کے برتاؤ کے بارے میں تفصیلی ہدایات درج کی ہیں اور یہ یقینی بنانے کے طریقوں کا ذکر کیا ہے کہ کس طرح انصاف پسندی کو عملی جامہ پہنایا جائے۔ ذیل میں دیے گئے ترجمے کو پڑھیے اور اس کے بارے میں تبادلہ خیال کیجیے کہ آیا یہ طریقے سلطنت کے نظم و نسق میں کامیاب ثابت ہو سکتے ہیں یا نہیں۔

”دیوناپیہ (دیوتاؤں کے محبوب) کے حکم سے — تمام افسران اور سٹی مجسٹریٹوں کو [...] یہ ہدایات دی جاتی ہیں کہ:

[...] آپ ہزاروں جانداروں کی دیکھ بھال کے ذمے دار ہیں۔ آپ کو انسانوں کی محبت حاصل کرنی چاہیے۔ تمام انسان میری اولاد کی طرح ہیں، اور جس طرح اپنے بچوں کے لیے میری خواہش ہے کہ وہ اس دنیا اور اگلی دنیا دونوں میں خوشی اور فلاح پائیں، یہی خواہش میں تمام انسانوں کے لیے بھی رکھتا ہوں [...] آپ کو غیر جانب داری برتنے کی کوشش کرنی چاہیے [...] ان تمام باتوں کی بنیاد یہ ہے کہ اپنے مزاج کو اعتدال میں رکھیں اور اپنے کام کو مشتعل ہو کر نہ کریں [...] یہ تحریر یہاں اس غرض سے کندہ کی گئی ہے کہ سٹی مجسٹریٹس ہمیشہ اس کا خیال رکھیں کہ معقول وجہ کے بغیر انسانوں کو نہ قید کیا جائے اور نہ ہی انہیں اذیت دی جائے [...] اور اس مقصد کے لیے میں ہر پانچ سال پر ایک ایسے افسر کو معائنے پر بھیجوں گا جو نہ سخت گیر ہو اور نہ بد مزاج ہو؛ جو اس معاملے کی تفتیش کر کے یہ دیکھے گا کہ میری ہدایات پر عمل کیا جا رہا ہے یا نہیں۔“

اشوک کی وفات کے بعد مور یہ سلطنت تقریباً نصف صدی تک باقی رہی۔ تاہم اُس کے جانشین اس وسیع سلطنت کو سنبھالنے میں ناکام رہے اور کئی چھوٹی چھوٹی ریاستیں ٹوٹ کر آزاد ہو گئیں۔ تقریباً 185 ق م کے آس پاس ہندوستان نے اپنی تاریخ کا ایک نیا دور شروع کیا۔ بھویشا اور دھرو بھی اس نئے سفر میں ہمارے ساتھ شامل ہوں گے، جس کی تفصیل اگلے باب میں ملے گی۔

مور یہ عہد میں زندگی (Life in the Mauryan Period)

پاٹلی پتر جیسے شہر حکمرانی اور کاروبار کے مصروف مراکز تھے۔ اُن میں شان دار محلات، سرکاری عمارتیں، اور منصوبہ بند شاہراہیں تھیں۔ اچھی طرح منظم ٹیکس کاری نظام اور رواں دواں تجارت کی وجہ سے سرکاری خزانہ مضبوط رہا جس سے سلطنت کی ترقی و خوشحالی میں تیزی آئی۔ سلطنت کی انتظامیہ کے عہدے داران، سوداگروں اور دست کاروں نے شہر کی زندگی میں کلیدی کردار ادا کیا۔

اسے دیکھنا بھولیں



شکل 5.19

تانے کی تختی پر کندہ سوہگورا (Sohagaura) کا کتبہ جس کا زمانہ چوتھی سے تیسری صدی ق م ہے۔ ہندوستان کے قدیم ترین انتظامی دستاویزوں میں سے ایک ہے۔ اتر پردیش کے سوہگورا سے دریافت ہونے والا تانے کی تختی پر کندہ یہ کتبہ براہمی رسم الخط میں پراکرت زبان میں لکھا گیا ہے اور غالباً یہ چندر گپت مور یہ کے دور حکومت میں جاری کیا گیا تھا۔

اس کتبے میں قحط سے بچنے کے لیے احتیاطی اقدام کے

طور پر اناج کا ذخیرہ کرنے کے لیے ایک گودام قائم کرنے کا ذکر کیا گیا ہے۔ اس سے غذائی حفاظت اور بحران کے وقتوں میں رعایا کی مدد کو یقینی بنانے کے لیے سرکاری کوششوں پر روشنی پڑتی ہے۔

میگستھینز کے بیانات بھی اُس زمانے کے معاشرے پر روشنی ڈالتے ہیں۔ آبادی کا ایک بڑا حصہ زراعت سے وابستہ تھا جو سلطنت کے لیے آمدنی کا ایک بنیادی ذریعہ تھا۔ سال میں دو فصلیں بوئی جاتی تھیں۔ کیوں کہ بارش، گرمی اور سردی دونوں موسموں میں ہوتی تھی۔ اس کی وجہ سے قحط کبھی کبھار ہی آتا تھا اور لوگوں کے پاس غذا کی کمی نہیں ہوتی تھی۔ ہنگامی صورت حال پر قابو پانے کے لیے گوداموں میں اناج کا ذخیرہ ہوتا تھا۔

یہاں تک کہ کہیں قریبی علاقوں میں جنگ چھڑ جائے تو کاشتکاروں کو اس سے محفوظ رکھا جاتا تھا اور زراعت متاثر نہیں ہوتی تھی۔

لوہار، کہہار، بڑھئی، سنار اور دوسرے حرفت کار شہروں میں رہتے تھے۔ شہر پوری طرح منصوبہ بند ہوتے تھے اور راستوں و شاہراہوں پر اشاراتی تختیاں (Signage) لگی ہوتی تھیں۔ پیغام رسانی کے لیے قاصد استعمال کیے جاتے تھے، جو ایک جگہ سے دوسری جگہ خبریں پہنچاتے تھے۔ مکانات لکڑی کے بنے ہوئے اور بعض دو منزلہ بھی ہوتے تھے۔ راستوں پر رکھے پانی کے کونڈے مقررہ وقفے سے بھرے جاتے تھے تاکہ آگ لگنے پر کام آئیں۔

بعد کی تحریروں میں بیان ہے کہ لوگ سوتی کے کپڑے پہنتے تھے—زیر جامہ گھٹنے کے نیچے یا ٹخنوں تک آتا تھا، جب کہ اوپری لباس کندھوں پر لپیٹ لیتے تھے۔ بعض لوگ نقاشی دار موٹے تلووں والے چڑے کے جوتے پہنتے تھے تاکہ زیادہ قد آور دکھائی دیں۔

آئیے معلوم کریں

خود کو ایک مؤرخ کے طور پر تصور کیجیے۔ اگلے صفحے پر پیش کیے گئے تاریخی نوادرات کو غور سے دیکھیے اور اندازہ لگائیے کہ مور یہ عہد میں لوگوں کی زندگی کیسی تھی؟



شکل 5.20 ہمیں کئی پیغام دیتی ہے۔ یہ نہ صرف ایک حسین اور بے عیب مجسمہ ہے بلکہ مور یہ عہد کے فن کی ایک درخشاں مثال بھی ہے۔ یہ ستون بھی (Capital) ہے، جسے اشوک نے سارناتھ، بنارس کے قریب تعمیر کروایا تھا۔ یہی وہ مقام ہے جہاں بدھ نے اپنی پہلی تعلیم دی تھی۔ ستون کی چوٹی پر کندہ چار شیر، شاہی قوت اور اقتدار کی علامت ہیں۔ ان کے نیچے دائرہ نما حصے پر چار جاندار (ہاتھی، بیل، گھوڑا اور ایک مزید شیر) نیز دھرم چکر یعنی دھرم کا پہیہ بھی دکھایا گیا ہے، جو بدھ کے افکار اور تعلیمات کی علامت ہے۔


شکل 5.20: مور یہ عہد اپنی شاندار اور چمک دار سنگی ستونوں کے لیے مشہور تھا۔ اس کی بہترین مثال سارناتھ کا ستون ہے، جس کی چوٹی پر کندہ کاری اور فن کارانہ بارکی مور یہ فن تعمیر کی عظمت کو ظاہر کرتی ہے۔

آپ میں سے کچھ لوگوں کو یہ تصویر جانی پہچانی سی لگ سکتی ہے۔ درحقیقت اس سرستون (Capital) کو ہندوستان کے قومی نشان کے طور پر منتخب کیا گیا تھا جس میں سنسکرت کے

موریہ سلطنت کے چند نمایاں کانامے
زندگی اور لوگ



شکل 5.21: ایک رقاصہ کا ٹھیرا کوٹا مجسمہ (اُس کے آراستہ سرپوش بالوں کے طرز اور زیورات پر غور کریں)۔



شکل 5.22: ایک دیوی کا ٹھیرا کوٹا مجسمہ۔



شکل 5.23: ہاتھ میں مور چھل پکڑے ہوئے ایک دیوی (یکشی)



شکل 5.25: ٹھیرا کوٹا سے بنا گھوڑے کا مجسمہ (گام کی مزین بناوٹ پر توجہ دیں)۔



شکل 5.24: سپت ماتریکیاسات دیوی ماؤں کا ٹھیرا کوٹا مجسمہ (ایک ایسی روایت جو آج تک جاری ہے)۔

آرٹ اور فن تعمیر (Art and Architecture)



شکل 5.26: ساچی کا عظیم استوپ، جو ہندوستان کے قدیم ترین سنگی عمارتوں میں سے ایک ہے اور ہندوستانی فن تعمیر کی نفیس ترین مثالوں میں سے ہے۔ یاد رہے کہ اصل ڈھانچا اینٹوں کا بنا ہوا تھا اور پھر اسے پتھر کی مدد سے وسعت دی گئی۔ کہا جاتا ہے کہ اشوک نے عبادت، تعلیم اور دھیان کے لیے کئی استوپ، چیتیا اور وہاں تعمیر کرائے تھے۔



شکل 5.27: دھولی (موجودہ اودیشہ میں بھو-نیشور کے قریب میں ایک دیو قامت ہاتھی کا سنگی مجسمہ جو بدھ کی علامت ہے) یعنی ذہانت، طاقت اور سکون۔ اس کے قریب ہی چٹان پر اشوک کا ایک کتبہ کندہ کیا گیا تھا۔

قول 'ستتیه میوجیتے' یعنی صرف سچ کی ہی فتح ہوتی ہے، کا اضافہ کیا گیا۔ (دائیں طرف دیے گئے قومی نشان کو دیکھیے)۔ اُس کے دھرم چکر کو ہمارے قومی پرچم کے وسط میں رکھا گیا ہے جیسا کہ آپ نے بھی دیکھا ہو گا۔ اس اصولی فقرے کا ماخذ 'مُنڈک کو اپنشد' ہے جس کی پوری عبارت یوں ہے "ستتیه میوجیتے نازتیم" جس کا مطلب ہے کہ "سچ کی ہی فتح ہوتی ہے، جھوٹ کی نہیں۔"



شکل 5.28
सत्यमेव जयते

آئیے معلوم کریں

سکوں پر بنی مختلف علامتوں پر غور کیجیے۔ کیا آپ اندازہ لگا سکتے ہیں کہ نیچے دیے گئے سکوں پر کسی علامت کا کیا مطلب ہو سکتا ہے؟



شکل 5.29.1: مور یہ دور کے ٹھپے دار سکوں کا ایک ذخیرہ
شکل 5.29.2: اشوک کا ایک ٹھپے دار سکہ

اسے دیکھنا بھولیں


استوپ کے مرکز میں بنے ہوئے بڑے گول گنبد کو 'انڈا' کہا جاتا ہے۔ یہ کائنات کی علامت ہے اور اکثر اس کے اندر مقدس باقیات رکھے جاتے ہیں۔ لوگ اس کے گرد چکر لگاتے ہیں جسے عبادت کی ایک شکل (پَرَدَکْشِنا) سمجھا جاتا ہے۔

سلطنتوں کی کمزور نوعیت (The Fragile Nature of Empires)

آپ آئندہ گریڈوں میں ماضی میں دنیا کے دیگر علاقوں میں قائم رہی طاقت ور سلطنتوں کے بارے میں پڑھیں گے مثلاً رومی، ایرانی، عثمانی، ہسپانوی، روسی اور برطانوی سلطنتیں وغیرہ۔ ان میں سے سبھی کا خاتمہ بہت پہلے ہو چکا ہے، لیکن مؤرخین آج بھی اُن کے زوال کے اسباب پر بحث کرتے رہتے ہیں۔

جیسا کہ ہم نے دیکھا سلطنت کے زوال کے اسباب میں سے ایک یہ بھی ہے کہ ان میں سے بعض سلطنتوں کے کچھ حصے آزادی کے لیے جدوجہد کرنے لگتے تھے۔ ایسا اس وقت ہوتا ہے جب بادشاہ کو طویل فوجی مہمات کے لیے مزید وسائل درکار ہوتے ہیں یا قحط سالی کے زمانے میں مقامی حکمرانوں پر خراج بڑھانے کا بوجھ ڈال دیا جاتا تھا۔ نتیجتاً وہ ناراض ہو جاتے تھے۔ ہاں اگر کسی طاقت ور بادشاہ کے بعد کمزور سمجھا جانے والا کوئی حکمران تخت نشین ہوتا تو چھوٹے راجا یا سردار موقعے کا فائدہ اٹھا کر خراج ادا کرنا بند کر دیتے تھے۔ اس طرح سلطنت جتنی بڑی ہوتی، اسے سنبھالنے میں اتنی ہی دشواری آتی تھی۔ جیسا کہ سکندر کو بھی تجربہ ہوا کہ دور دراز کے علاقے سب سے پہلے سلطنت سے ٹوٹ کر الگ ہو جاتے ہیں۔ اس کے علاوہ قدرتی آفات سے پیدا شدہ معاشی بحران (مثلاً طویل خشک سالی یا سیلاب) بھی کسی سلطنت کی بنیادوں کو ہلاکتے تھے۔

اس لیے سلطنتیں ایک تضاد کا شکار رہتی ہیں۔ ایک طرف وہ سیاسی وحدت قائم کرتی ہیں، جیسا کہ موریہ حکمرانوں نے تقریباً پورے برصغیر کو یکجا کیا اور چھوٹی ریاستوں کے درمیان مقابلہ آرائی کو ختم یا کم کیا۔ ایک اچھی طرح منظم سلطنت چھوٹی اور جنگ پر آمادہ مملکتوں کے مقابلے میں زیادہ خوش حال بن سکتی تھی۔ دوسری جانب سلطنتیں کم و بیش ہمیشہ جنگ کے ذریعے قائم ہوتی ہیں اور ان کا وجود طاقت اور ظلم و زیادتی سے باقی رہتا ہے۔ یہی بات ان کی بنیاد کو کمزور کرتی اور وقت کے ساتھ انہیں غیر مستحکم کرتی ہے۔



شکل 5.30

اس سے پہلے کہ ہم آگے بڑھیں...



- ← ایک چھوٹی سلطنت کئی مملکتوں اور علاقوں سے مل کر بنا ایک وسیع خطہ ہوتی ہے۔ بادشاہ اپنی مملکتوں کو زیادہ شہرت، طاقت خصوصاً فوجی طاقت اور وسائل و معیشت پر قبضہ جمانے کے لیے وسعت دیتے تھے۔
- ← ہندوستان کی قدیم ترین سلطنتیں ان علاقوں میں وجود میں آئیں جو قدرتی وسائل سے مالا مال تھے، جہاں نہروں اور دریاؤں کے ذریعے آب پاشی اور نقل و حمل ممکن تھا اور تجارت کے لیے مختلف اشیاء کی پیداوار کے ذرائع تھے۔
- ← سکندر کی شمال مغربی ہندوستان کی مہم نے اگرچہ محدود سیاسی اثر چھوڑا، لیکن اس نے ہند۔یونانی روابط کے دروازے کھول دیے۔
- ← مورچکمرانوں نے ایک عظیم الشان سلطنت تشکیل کی جس کی وراثت صدیوں تک قائم رہی۔ اس وراثت میں تجارتی راستوں اور معاشی نظاموں کا استحکام، تجارت کے لیے سڑکوں کا کثرت سے استعمال، منظم شہروں کی تعمیر اور نظم و نسق کا ایک مفصل نظام شامل تھا۔ انھوں نے فنون لطیفہ اور فن تعمیر کو بھی فروغ دیا۔
- ← اشوک نے اپنی حصول یا بیوں کو نمایاں کرنے اور خود کو ایک مہربان و عادل حکمران کے طور پر پیش کرنے میں گہری دل چسپی لی۔ وہ اپنی رعایا کو دھرم پر عمل کرنے کی ترغیب بھی دیتا رہا۔

سوالات اور سرگرمیاں

1. سلطنت کی خصوصیات کیا ہیں اور یہ مملکت سے کس طرح مختلف ہے؟ بیان کیجیے۔
2. کن اہم عوامل نے مملکتوں کو سلطنتوں میں بدلنے میں اہم کردار ادا کیا؟
3. سکندر کو دنیا کی تاریخ میں اہم بادشاہ کیوں سمجھا جاتا ہے؟ آپ کی کیا رائے ہے؟
4. قدیم ہندوستانی تاریخ میں مورچکمرانوں کو اہم کیوں مانا جاتا ہے؟ اپنے دلائل پیش کیجیے۔
5. کوٹلیہ کے کچھ اہم خیالات کیا تھے؟ ان میں سے کون سے خیالات آپ آج بھی اپنے ارد گرد کی دنیا میں دیکھ سکتے ہیں؟
6. اشوک اور اس کی سلطنت کی غیر معمولی باتیں کیا تھیں؟ ان میں سے کون سی چیزیں آج بھی ہندوستان کو متاثر کرتی ہیں اور کیوں؟ اپنی رائے تقریباً 250 الفاظ میں لکھیے۔

7. دیوتاؤں کا محبوب 'راجاپیہ دسی' یوں کہتا ہے: میرے دھم (Dhamma) کے افسرانِ رفاہ عامہ کے بہت سے معاملات میں مصروف ہیں۔ وہ تمام عقیدے کے لوگوں کے کام میں لگے ہوئے ہیں۔ چاہے وہ تارک دنیا ہو یا خانہ دار۔ میں نے کچھ کو بودھ مذہب، برہمنوں اور آجیوکوں کے معاملات کے لیے، کچھ کو جینیوں اور دیگر عقیدوتس کے کاموں کے لیے مقرر کیا ہے، افسروں کے کئی زمرے ہیں اور ان کی مختلف ذمہ داریاں ہیں، لیکن میرے دھم کے افسرانِ سبھی عقیدوں کے ماننے والوں کے فلاح و بہبود میں مصروف ہیں۔


اشوک کا مندرجہ بالا کتبہ پڑھنے کے بعد کیا آپ سمجھتے ہیں کہ وہ دیگر مذہبی عقیدوں اور مکاتبِ فکر کا احترام کرتا تھا؟ کلاس روم میں تبادلہ خیال کیجیے۔

8. براہمی رسم الخط ایک نظامِ تحریر تھا جسے قدیم ہندوستان میں عام طور سے استعمال کیا جاتا تھا۔ اپنے استاد کی مدد سے اس رسم الخط کے بارے میں مزید جاننے کی کوشش کیجیے۔ ایک مختصر پروجیکٹ تیار کیجیے اور جو کچھ آپ نے براہمی کے بارے میں جانا ہے، اسے تحریر کیجیے۔

9. فرض کیجیے کہ آپ کو تیسری صدی ق م میں کوشامبی سے کاویری پننم تک کا سفر کرنا ہو۔ آپ یہ سفر کس طرح کریں گے اور مناسب قیام و آرام کے ساتھ یہ سفر کتنے دنوں یا مہینوں میں مکمل ہوگا؟

نوڈلس Noodles

© NCERT
not to be republished



*نوٹس، (Notes) اور ڈوڈلس، (Doodles) کو ملا کر 'نوڈلس' ہمارا مخفف بنا ہے!